



REGIONAL NEWS UNIT, ALL INDIA RADIO, CALICUT

ആകാശവാണി പ്രാദേശിക വാർത്തകൾ

തീയതി: 22-02-2025

സമയം 06.45 AM

പ്രധാന വാർത്തകൾ

- ഭാഷയുടെ അടിസ്ഥാനത്തിൽ വിവേചനം കാണിക്കരുതെന്ന് പ്രധാനമന്ത്രി നരേന്ദ്ര മോദി
- ജനങ്ങളുടെ ആശങ്കയകറ്റാൻ മുല്ലപ്പെരിയാറിൽ പുതിയ ഡാം എന്ന കേരളത്തിന്റെ ആവശ്യം നിലനിൽക്കുകയാണെന്ന് മന്ത്രി റോഷി അഗസ്റ്റിൻ
- ഉപയോഗശൂന്യമായ മരുന്നുകളുടെ ശാസ്ത്രീയമായ നിർമാർജ്ജനം ലക്ഷ്യമാക്കി സംസ്ഥാനത്ത് ആരംഭിക്കുന്ന nPROUD പദ്ധതിക്ക് ഇന്ന് കോഴിക്കോട്ട് തുടക്കം.
- സംസ്ഥാനതല പരമ്പരാഗത വിത്തുത്സവം ഇന്ന് ആലപ്പുഴയിലെ കഞ്ഞിക്കുഴി പഞ്ചായത്തിൽ ആരംഭിക്കും.
- ICC ചാമ്പ്യൻസ് ട്രോഫി ക്രിക്കറ്റിൽ ഇന്ന് ഓസ്ട്രേലിയ-ഇംഗ്ലണ്ടിനെ നേരിടും. ഗ്രൂപ്പ് B യിൽ ഇന്നലെ ദക്ഷിണാഫ്രിക്ക, അഫ്ഗാനിസ്ഥാനെ പരാജയപ്പെടുത്തി.
- ISL ഫുട്ബോളിൽ ഇന്ന് കേരള ബ്ലാസ്റ്റേഴ്സ് - FC ഗോവ പോരാട്ടം.

വാർത്തകൾ വിശദമായി

ഭാഷയുടെ അടിസ്ഥാനത്തിൽ വിവേചനം കാണിക്കരുതെന്ന് പ്രധാനമന്ത്രി നരേന്ദ്ര മോദി പറഞ്ഞു. ഇന്ത്യൻ ഭാഷകൾക്കിടയിൽ ഒരിക്കലും ശത്രുതയില്ലെന്നും ഓരോന്നും മറ്റൊന്നിനെ സമ്പന്നമാക്കിയിട്ടുണ്ടെന്നും അദ്ദേഹം അഭിപ്രായപ്പെട്ടു.

ന്യൂഡൽഹിയിൽ 98-ാമത് അവിൽ ഭാരതീയ മറാത്തി സാഹിത്യ സമ്മേളനത്തിന്റെ ഉദ്ഘാടന ചടങ്ങിൽ സംസാരിക്കുകയായിരുന്നു പ്രധാനമന്ത്രി.

ന്യൂസ് ഡെസ്കിൽ നിന്ന് കൂടുതൽ വിവരങ്ങൾ

.....വോയ്സ്,.....

ഭാഷകൾ എല്ലായ്പ്പോഴും പരസ്പരം സ്വാധീനിക്കുകയും സമ്പന്നമാക്കുകയും ചെയ്തിട്ടുണ്ടെന്നും പ്രധാനമന്ത്രി പറഞ്ഞു. ഭാഷാടിസ്ഥാനത്തിൽ വിഭജനം സൃഷ്ടിക്കാൻ ശ്രമിച്ചപ്പോൾ, ഇന്ത്യയുടെ ഭാഷാ പൈതൃകം ഉചിതമായ മറുപടി നൽകിയെന്നും മോദി പറഞ്ഞു.

തെറ്റിദ്ധാരണകളിൽ നിന്ന് അകന്ന് എല്ലാ ഭാഷകളെയും ഉൾക്കൊള്ളുകയും സമ്പന്നമാക്കുകയും ചെയ്യേണ്ടത് നമ്മുടെ സാമൂഹിക ഉത്തരവാദിത്തമാണെന്നും അദ്ദേഹം പറഞ്ഞു.

ഭാഷ ആശയവിനിമയത്തിനു മാധ്യമം മാത്രമല്ല, നമ്മുടെ സംസ്കാര വാഹകരാണെന്നും അദ്ദേഹം വ്യക്തമാക്കി. മറാത്തി സിനിമകളെയും ഹിന്ദി സിനിമയെയും കൂടുതൽ ഉയരങ്ങളിലെത്തിച്ചത് മഹാരാഷ്ട്രയും മുംബൈയുമാണെന്ന് പ്രധാനമന്ത്രി അഭിപ്രായപ്പെട്ടു.



പ്രയാഗ് രാജിൽ ഈ മാസം 26ന് മഹാശിവരാത്രി ദിനത്തിൽ നടക്കുന്ന മഹാകുംഭമേളയുടെ അവസാന ദിവസം ഒരുക്കങ്ങൾ ആരംഭിച്ചു. അവസാന ദിവസം വൻ ജനക്കൂട്ടം കുംഭമേളയ്ക്ക് എത്തുമെന്ന് പ്രതീക്ഷിക്കുന്നു. ഇതുവരെ 59 കോടി 19 ലക്ഷം ഭക്തരാണ് മഹാകുംഭത്തിൽ പുണ്യസ്നാനം നടത്തിയത്. പുണ്യസ്നാനം അർപ്പിക്കാൻ ദിവസവും ഒരു കോടിയിലധികം ഭക്തരാണ് എത്തുന്നത്.



പ്രധാനമന്ത്രി നരേന്ദ്ര മോദി ചിന്തകൾ ജനങ്ങളുമായി പങ്കുവെക്കുന്ന പ്രതിമാസ റേഡിയോ പരിപാടി മൻ കി ബാത്ത് നാളെ രാവിലെ 11ന് ആകാശവാണി പ്രക്ഷേപണം ചെയ്യും. മൻ കി ബാത്ത് നാളെ 119-ാം പതിപ്പാണിത്. ആകാശവാണിയുടെയും ദൂരദർശന്റെയും മുഴുവൻ ശൃംഖലയിലും എയർ ന്യൂസ് വെബ്സൈറ്റിലും ന്യൂസ് ഓൺ എയർ മൊബൈൽ ആപ്പിലും മൻ കി ബാത്ത് ലഭിക്കും. പ്രധാനമന്ത്രിയുടെ ഹിന്ദി പ്രഭാഷണം കഴിഞ്ഞാലുടൻ ആകാശവാണി കേരള നിലയങ്ങളിൽ അതിന്റെ മലയാള പരിഭാഷ കേൾക്കാം.



ജനങ്ങളുടെ ആശങ്കയകറ്റാൻ മുല്ലപ്പെരിയാറിൽ പുതിയ ഡാം എന്ന കേരളത്തിന്റെ ആവശ്യം നിലനിൽക്കുകയാണെന്ന് മന്ത്രി റോഷി അഗസ്റ്റിൻ പറഞ്ഞു. തമിഴ്നാടിന് ആവശ്യമായ ജലലഭ്യത ഉറപ്പാക്കാൻ സംസ്ഥാനം തയ്യാറാണെന്നും മന്ത്രി വ്യക്തമാക്കി. മുല്ലപ്പെരിയാർ അണക്കെട്ടിന്റെ കാര്യത്തിൽ ഇരു സംസ്ഥാനങ്ങളും തമ്മിൽ അനുനയിച്ച് തീരുമാനമെടുക്കുന്നതല്ലേ നല്ലത് എന്ന സുപ്രീംകോടതിയുടെ വിലയിരുത്തൽ സംസ്ഥാനത്തിന്റെ വാദഗതികൾ പ്രസക്തമാണെന്നതിന്റെ തെളിവാണെന്നും റോഷി അഗസ്റ്റിൻ അഭിപ്രായപ്പെട്ടു.

മുല്ലപ്പെരിയാർ ഡാമിൽ നിരീക്ഷണത്തിനും, മേൽ നോട്ടത്തിനുമായി അനുവദിച്ച 'ജലജീവൻ' ബോട്ടിന്റെ പ്ലാഗ് ഓഫ് തേക്കടി ബോട്ട്ലാൻറിംഗിൽ നിർവഹിക്കുകയായിരുന്നു മന്ത്രി.



ഉപയോഗശൂന്യമായ മരുന്നുകളുടെ ശാസ്ത്രീയമായ നിർമ്മാർജ്ജനം ലക്ഷ്യമാക്കി സംസ്ഥാനത്ത് ആരംഭിക്കുന്ന nPROUD പദ്ധതിക്ക് ഇന്ന് തുടക്കം. സംസ്ഥാനതല ഉദ്ഘാടനം ഉച്ച കഴിഞ്ഞ് കോഴിക്കോട് ജൂബിലി ഹാളിൽ മന്ത്രി വീണ ജോർജ്ജ് നിർവഹിക്കും.

ഡസ്ക് റിപ്പോർട്ട്
..... വോയ്സ്

ആന്റി മൈക്രോബിയൽ പ്രതിരോധവുമായി ബന്ധപ്പെട്ട് ഉപയോഗ ശൂന്യമായ മരുന്നുകൾ ശാസ്ത്രീയമായി നിർമ്മാർജ്ജനം ചെയ്യുന്ന nPROUD പദ്ധതി സംസ്ഥാന ഗവണ്മെന്റിന്റെ 18 മാസ കർമ്മ പരിപാടിയിൽ ഉൾപ്പെടുത്തിയാണ് നടപ്പാക്കുന്നത്. പരീക്ഷണാടിസ്ഥാനത്തിൽ പദ്ധതി കോഴിക്കോട് കോർപ്പറേഷനിലും ഉള്ളിയേരി ഗ്രാമപഞ്ചായത്തിലും നടപ്പിലാക്കാൻ തീരുമാനിച്ചിട്ടുണ്ട്. പ്രാരംഭഘട്ട പ്രവർത്തനങ്ങൾ ഈ മാസം തന്നെ തുടങ്ങും. പൊതുജനങ്ങൾക്ക് ഉപയോഗ്യമല്ലാത്ത മരുന്നുകൾ നേരിട്ട് നിക്ഷേപിക്കാനായി ഒരുക്കുന്ന ഡ്രോപ്പ് ബോക്സിന്റെ ഉദ്ഘാടനവും മരുന്നുകൾ ശേഖരിച്ച് നിർമ്മാർജ്ജനത്തിനായി കൊച്ചിയിലെ കീൽ കമ്പനിയിലേക്ക് കൊണ്ടുപോകുന്ന വാഹനത്തിന്റെ പ്ലാഗ് ഓഫും പരിപാടിയുടെ ഭാഗമായി നടക്കും.



സംരംഭകർക്ക് ആവശ്യമായ ബാലപാഠങ്ങൾ നൽകാൻ സാധിച്ചാൽ കാർഷിക മേഖലയിൽ കൂടുതൽ സംരംഭങ്ങൾ ഉണ്ടാകുമെന്ന് മന്ത്രി P പ്രസാദ് അഭിപ്രായപ്പെട്ടു. കോഴിക്കോട് ഭാരതീയ സുഗന്ധവിള ഗവേഷണ

സ്ഥാപനത്തിൽ 'റെസ് ആപ്പ്' സംരംഭക മേളയുടെ ഭാഗമായി സംഘടിപ്പിച്ച പ്രദർശന വിപണനമേളയുടെ സമാപനചടങ്ങിൽ മുഖ്യാതിഥിയായി സംസാരിക്കുകയായിരുന്നു മന്ത്രി.



സംസ്ഥാനത്ത് പാർപ്പിട പ്രശ്നത്തിന് ഇനിയും പൂർണ്ണമായ പരിഹാരമായിട്ടില്ലെന്ന് മന്ത്രി P. പ്രസാദ് പറഞ്ഞു. ലക്ഷം വീട് ഭവന പദ്ധതി ഈരംഗത്ത് വലിയ ചുവട് വെയ്പ്പായിരുന്നുവെന്നും മന്ത്രി അഭിപ്രായപ്പെട്ടു. ഭവനരഹിതരായ പാവപ്പെട്ടവർക്ക് പാർപ്പിടം നിർമ്മിച്ചു നൽകുന്ന ഖാസി ഫൗണ്ടേഷന്റെ പദ്ധതി കോഴിക്കോട്ട് ഉദ്ഘാടനം ചെയ്യുകയായിരുന്നു മന്ത്രി.

നഗരത്തിൽ 10 പൊതുകിണർ സ്ഥാപിക്കുന്ന തെളിനീർ പദ്ധതിയുടെ ലോഞ്ചിങ്ങ് അഹമ്മദ് ദേവർകോവിൽ MLA ചടങ്ങിൽ നിർവ്വഹിച്ചു.



ഇടുക്കി രാജാക്കാട് പന്നിയാർകുട്ടിക്ക് സമീപം ജീപ്പ് നിയന്ത്രണം വിട്ട് കൊക്കയിലേക്ക് മറിഞ്ഞ് ദമ്പതികളടക്കം മൂന്ന് പേർ മരിച്ചു. പന്നിയാർ കുട്ടി ഇടയോട്ടിയിൽ ബോസ്, ഭാര്യ റീന, ബന്ധു പന്നിയാർകുട്ടി തട്ടപ്പിള്ളിയിൽ അബ്രാഹാം എന്നിവരാണ് മരിച്ചത്.

ഇന്നലെ രാത്രി 10.30-ഓടെ ആയിരുന്നു സംഭവം.



സംസ്ഥാനതല പരമ്പരാഗത വിത്തുത്സവം ഇന്ന് ആലപ്പുഴയിലെ കഞ്ഞിക്കുഴി പഞ്ചായത്തിൽ ആരംഭിക്കും. പരമ്പരാഗത വിത്തിനങ്ങളുടെ സംരക്ഷണവും പ്രചാരണവും ഉറപ്പുവരുത്തുന്നതിന് കൃഷി വകുപ്പിന്റെ ആഭിമുഖ്യത്തിലാണ് വിത്തുത്സവം സംഘടിപ്പിക്കുന്നത്. വൈകിട്ട് മന്ത്രി സജി ചെറിയാൻ ഉദ്ഘാടനം ചെയ്യും.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി R രവീകുമാർ.

.....വോയ്സ്.....

സംസ്ഥാനത്തെ എല്ലാ ജില്ലകളിൽ നിന്നുള്ള പരമ്പരാഗത വിത്തുകളുടെ പ്രദർശനമാണ് വിത്തുത്സവത്തിന്റെ പ്രധാന ആകർഷണ കേന്ദ്രം. ആദിവാസി മേഖലയിലെ ചെറുധാന്യങ്ങൾ മുതൽ പരമ്പരാഗത കിഴങ്ങ് വർഗ്ഗങ്ങൾ വരെ പ്രദർശനത്തിനുണ്ട്. ഇതിനായി 65 സ്റ്റാളുകളാണ് ഒരുക്കിയിട്ടുള്ളത്. ഇന്നും നാളെയുമായി നടക്കുന്ന മേളയിൽ പരമ്പരാഗത വിത്തിനങ്ങളുടെ പ്രാധാന്യത്തെ കുറിച്ചുള്ള സെമിനാറുകളും സംഘടിപ്പിച്ചിട്ടുണ്ട്. ഓർമ്മകളിലേക്കു മറയുന്ന പരമ്പരാഗത വിത്തുകൾ സംരക്ഷിക്കുക എന്നതാണ്

പരിപാടിയുടെ ലക്ഷ്യം. വിത്ത് ഉത്സവത്തിന്റെ പ്രചരണാർത്ഥം നടന്ന കർഷകർ ഒരുക്കിയ ദീപകാഴ്ചയും ഓലമെടയൽ മത്സരവും കയർ പിരി മത്സരവും നവ്യാനുഭവമായി.



ഒരു കാലഘട്ടത്തെ സ്മരിക്കുന്ന ആയോധനകലയാണ് കളരിപ്പയറ്റ് എന്നും പുതിയ തലമുറയിലേക്ക് അതിന്റെ ചരിത്രവും സംസ്കാരവും വളർത്തിയെടുക്കുവാൻ സാധിക്കണമെന്നും മന്ത്രി OR കേളു പറഞ്ഞു തലശ്ശേരി പൊന്നും ഏഴരക്കണ്ടത്തിൽ ആരംഭിച്ച പൊന്നുത്തങ്കത്തിന്റെ ഉദ്ഘാടനം നിർവഹിക്കുകയായിരുന്നു മന്ത്രി.

സ്പീക്കർ AN.ഷംസീർ മുഖ്യാതിഥിയായി. കളരി അക്കാദമി വരുന്നതോടെ ലോകശ്രദ്ധ ആകർഷിക്കുന്ന ഒന്നായി പൊന്നുത്തങ്കം മാറുമെന്ന് സ്പീക്കർ പറഞ്ഞു. പൊന്നുത്തങ്കം വ്യാഴാഴ്ച സമാപിക്കും. ചൊവ്വാഴ്ച ഗവർണ്ണർ രാജേന്ദ്ര വിശ്വനാഥ് അർലേക്കർ പങ്കെടുക്കും.

വടക്കൻപാട്ടിലെ ധീരയോദ്ധാക്കളായ കതിരൂർ ഗുരുക്കളും തച്ചോളി ഒതേനനും കുറും 10, 11 തീയതികളിൽ അങ്കംവെട്ടി വീരമൃത്യു വരിച്ചതിന്റെ ഓർമ്മയ്ക്കായിട്ടാണ് പരിപാടി സംഘടിപ്പിച്ചു വരുന്നത്. വിവിധ ജില്ലകളിൽ നിന്നുള്ളവർ അങ്കത്തട്ടിൽ വിസ്മയം തീർക്കും.



കോഴിക്കോട് ചേവായൂരിലെ കിർടാഡ്സ് ക്യാമ്പസ് മന്ത്രി O R കേളു ഇന്ന് സന്ദർശിക്കും. പരിശീലന പരിപാടികളിൽ പങ്കെടുക്കുന്നവരുമായി മന്ത്രി സംവദിക്കും. വകുപ്പിന്റെ നവീകരിച്ച വെബ്സൈറ്റ് ഉദ്ഘാടനം ചെയ്യുന്ന മന്ത്രി വകുപ്പ് തയ്യാറാക്കിയ പുസ്തകവും പ്രകാശനം ചെയ്യും.

ഇരവാലൻ ഗോത്രജനതയുടെ പാരമ്പര്യ കലാ പഠന കളരി, പട്ടികവർഗ്ഗ ജനസമൂഹങ്ങളിലെ എഴുത്തുകാർക്കു സാഹിത്യ ക്യാമ്പ്, സാമൂഹിക-സാമ്പത്തിക ഭദ്രതയ്ക്ക് തദ്ദേശീയ ഭക്ഷ്യ പാരമ്പര്യത്തെ പ്രയോജനപ്പെടുത്തുന്നതിന് പട്ടികവർഗ്ഗക്കാരായ യുവതി യുവാക്കൾക്കു പരിശീലനം എന്നിവ കിർടാഡ്സ് ക്യാമ്പസിൽ നടന്നു വരികയാണ്.



'ആരോഗ്യം ആനന്ദം - അകറ്റാം അർബുദം' കാൻസർ പ്രതിരോധ ക്യാമ്പയിന്റെ ഭാഗമായി കാൻസർ അതിജീവിതരുടേയും കുടുംബാംഗങ്ങളുടേയും സംഗമം വൈകിട്ട് കോഴിക്കോട്ട് നടക്കും. മന്ത്രി വീണാ ജോർജ് സംഗമത്തിൽ പങ്കെടുത്ത് ആശയവിനിമയം നടത്തും.

മലബാർ കാൻസർ സെന്റർ, കോഴിക്കോട് മെഡിക്കൽ കോളേജ്, മലബാർ മേഖലയിലെ സ്വകാര്യ കാൻസർ ചികിത്സാ ആശുപത്രികൾ എന്നിവിടങ്ങളിൽ നിന്നും കാൻസർ രോഗമുക്തി നേടിയവരാണ് സംഗമത്തിൽ പങ്കെടുക്കുന്നത്. പല കാൻസറുകളും വളരെ നേരത്തെ കണ്ടെത്തി ചികിത്സിച്ചാൽ ഭേദമാക്കാൻ സാധിക്കുമെന്ന സന്ദേശമാണ് കാൻസർ അതിജീവിതർക്ക് നൽകാനുള്ളത്.



ICC ചാമ്പ്യൻസ് ട്രോഫി ക്രിക്കറ്റിൽ ഇന്ന് ഓസ്ട്രേലിയ- ഇംഗ്ലണ്ട് പോരാട്ടം. ഉച്ചകഴിഞ്ഞ് 2.30ന് ലാഹോറിലെ ഗദ്ദാഫി സ്റ്റേഡിയത്തിലാണ് മത്സരം. ഇരുടീമുകളും ടൂർണമെന്റിലെ ആദ്യ മത്സരത്തിനാണ് ഇറങ്ങുന്നത്.

ഇന്നലെ രാത്രി കറാച്ചിയിൽ നടന്ന ഗ്രൂപ്പ് B മത്സരത്തിൽ ദക്ഷിണാഫ്രിക്ക, അഫ്ഗാനിസ്ഥാനെ 107 റൺസിന് പരാജയപ്പെടുത്തി. വിജയത്തിനായി 316 റൺസ് പിന്തുടർന്ന അഫ്ഗാനിസ്ഥാൻ 39 പന്തുകൾ ബാക്കി നിൽക്കെ 208 റൺസിന് പുറത്തായി. ആദ്യം ബാറ്റ് ചെയ്ത ദക്ഷിണാഫ്രിക്ക, നിശ്ചിത 50 ഓവറിൽ 6 വിക്കറ്റ് നഷ്ടത്തിൽ 315 റൺസെടുത്തു.



ISL ഫുട്ബോളിൽ ഇന്ന് കേരള ബ്ലാസ്റ്റേഴ്സ് - FC ഗോവ പോരാട്ടം. വൈകിട്ട് ഏഴരയ്ക്ക് ഗോവയിലാണ് മത്സരം. പ്ലേ ഓഫ് സാധ്യതകളുടെ വിദൂര പ്രതീക്ഷയിലാണ് നാല് മത്സരം ബാക്കിയിരിക്കെ കേരള ബ്ലാസ്റ്റേഴ്സ് ഇന്ന് കളത്തിലിറങ്ങുന്നത്.

ആദ്യമത്സരത്തിൽ ഇന്ന് വൈകിട്ട് അഞ്ചിന് ന്യൂഡൽഹിയിൽ ഈസ്റ്റ് ബംഗാൾ പഞ്ചാബ് FCയെ നേരിടും.

ഷില്ലോങ്ങിൽ ഇന്നലെ നടന്ന മത്സരത്തിൽ ബംഗളൂരു FC നോർത്ത് ഈസ്റ്റ് യുണൈറ്റഡിനെ മറുപടിയില്ലാത്ത രണ്ടു ഗോളുകൾക്ക് തോൽപ്പിച്ചു.



വനിതാ പ്രീമിയർ ലീഗ് ക്രിക്കറ്റിൽ മുംബൈ ഇന്ത്യൻസ്, റോയൽ ചലഞ്ചേഴ്സ് ബംഗളൂരുവിനെ 4 വിക്കറ്റിന് പരാജയപ്പെടുത്തി. ബംഗളൂരുവിലെ ചിന്നസ്വാമി സ്റ്റേഡിയത്തിൽ 168 റൺസ് വിജയലക്ഷ്യവുമായി ഇറങ്ങിയ മുംബൈ ഇന്ത്യൻസ് ഒരു പന്ത് ബാക്കി നിൽക്കെ ലക്ഷ്യം കണ്ടു. ആദ്യം ബാറ്റ് ചെയ്ത റോയൽ ചലഞ്ചേഴ്സ് നിശ്ചിത 20 ഓവറിൽ 167 റൺസെടുത്തു.

ഇന്ന് വൈകിട്ട് 7.30 ന് ഡൽഹി ക്യാപിറ്റൽസ് യുപി വാരിയേഴ്സിനെ നേരിടും.



ഭൂവനേശ്വറിൽ വനിതകളുടെ FIH പ്രൊ ലീഗ് ഹോക്കിയിൽ ജർമ്മനി ഇന്ത്യയെ എതിരില്ലാത്ത നാലു ഗോളുകൾക്ക് തോൽപ്പിച്ചു. ഇരു ടീമുകളും ഇന്ന് ഭൂവനേശ്വറിൽ വീണ്ടും ഏറ്റുമുട്ടും. നിലവിൽ നാല് കളികളിൽ നിന്നും ആറ് പോയിന്റ് നേടിയ ഇന്ത്യ ഏഴാം സ്ഥാനത്താണ്.



മുംബൈയിൽ ആൾ ഇന്ത്യ അന്തർ സർവകലാശാല സ്ക്വാഷ് ടൂർണ്ണമെന്റിൽ ചരിത്രത്തിലാദ്യമായി കേരളത്തിനു മെഡൽ. മുൻ ചാമ്പ്യൻമാരായ മുംബൈയെ 3-1 ന് തോൽപ്പിച്ചാണ് കേരളത്തിന്റെ പെൺകുട്ടികൾ വെങ്കല മെഡൽ നേടിയത്.



കാസർകോട് നഗരസഭയുടെ വിദ്യാനഗർ സ്റ്റേഡിയം റോഡിന് SM ഗാവസ്കർ മുനിസിപ്പൽ സ്റ്റേഡിയം റോഡ് എന്ന് നാമകരണം ചെയ്തു. നഗരസഭയുടെ വിശിഷ്ടാതിഥിയായി എത്തിയ പ്രമുഖ ക്രിക്കറ്റ് താരമായിരുന്ന സുനിൽ ഗവാസ്കറാണ് സ്വിച്ച് ഓൺ കർമ്മത്തിലൂടെ നാമകരണം നൽകിയത്. ഇത്തവണ രഞ്ജിട്രോഫി കേരളം നേടട്ടെ എന്ന് അദ്ദേഹം ആശംസിച്ചു.



പ്രധാനമന്ത്രി കൃഷി സഞ്ചായി യോജന വിലയിരുത്താൻ കേന്ദ്ര വിദഗ്ധസംഘം നാദാപുരം ഗ്രാമപഞ്ചായത്ത് സന്ദർശിച്ചു.

ഡോ. MK രാജേഷ്കുമാർ, ഡോ. നവീൻ കുമാർ എന്നിവരാണ് സംഘത്തിലുണ്ടായിരുന്നത്. പദ്ധതിയിലുൾപ്പെടുത്തി നവീകരിച്ച കുന്ദമംഗലം ഇല്ലംകുളം, നരിക്കാട്ടേരി തോട് പഴവർഗ്ഗത്തോട്ടം, എന്നിവ സന്ദർശിച്ച സംഘം കർഷകരു മായും ഗുണഭോക്താക്കളുമായും സംവദിച്ചു.



ഒരു വിദ്യാർത്ഥി തന്റെ പഠനത്തിന്റെ അടിത്തറ നിർമ്മിക്കുന്നത് LP-UP ക്ലാസ്സുകളിലാണെന്നും അവരെ പൂർണ്ണമായി പഠിക്കാൻ അധ്യാപകർക്ക് സാധിക്കണമെന്നും നിയമസഭാ സ്പീക്കർ AN ഷംസീർ പറഞ്ഞു. കോഴിക്കോട് വളയം UP സ്കൂളിന്റെ ശതാബ്ദി ആഘോഷ സമാപനവും യാത്രയയപ്പ് സമ്മേളനവും ഉദ്ഘാടനം ചെയ്യുകയായിരുന്നു അദ്ദേഹം.



News Editor: വി കെ സുരേഷ്
News Reader: ഹക്കീം കൂട്ടായി
News Casual Reader : ശ്രീജി
DEO: സുബ്ബായ് സി കെ